



# 10

## अंदाज अपना-अपना

किसी भी विषय के सम्बन्ध में तर्कपूर्ण सोचना या चिंतन करना, मनन करते हुए अपनी बात को प्रगट करना तार्किक चिंतन कहलाता है। तार्किक चिंतन वैज्ञानिक अभिगम पर आधारित व्यक्ति की सोच-विचार करने की मानसिक प्रक्रिया है। इस मुक्त चिंतन में व्यक्ति अपने जीवन के अनुभव, मान्यताएँ और दृष्टिकोण का उपयोग माहिती का पृथक्करण करने के लिए करता है और माहिती की सत्यता तक पहुँच कर निर्णय लेता है।

प्रस्तुत इकाई में तार्किक चिंतन के बहु आयामी सोच का विकास-विस्तार हो, ऐसे वैविध्यपूर्ण कुछ अभ्यास रखे गए हैं।

### दिमागी दौड़

भावेशभाई वकील हैं। वह अपनी पत्नी लीना और पुत्र ब्रज के साथ सुरत में रहते हैं। छोटा परिवार, सुख का आधार होता है। उनका जीवन भी खुशहाल था। एक बार दीपावली की छुट्टियों में वे तीनों अंबाजी गए। चार दिन बाद वापस आकर देखा तो चौंक गए। उन्होंने देखा कि घर के बाहर जो बगीचा है, उसके पेड़-पौधों के कई फूल-पत्ते झड़ गए हैं। घर के अन्दर जाकर देखा तो पूरा कमरा धूल से खराब हो गया था। दीवार पर की लीना और ब्रज की तसवीरें भी नीचे गिर गई थीं और टूट गई थीं।

नन्हें मुन्ने बच्चो! ऐसा क्यों हुआ होगा? वे समझ नहीं पाए। आप बड़े अक्लमंद है, आप ही उन्हें बताइए।



परेशभाई किसान हैं। उनकी पत्नी हीरलबहन नर्स हैं। एक दिन सुबह-सुबह हीरलबहन ने पानी के नल के नीचे जल्दबाजी में एक मटका रखा। बाद में नल चालू किया और रसोईघर में चाय बनाने चली गई। चाय बनाने के बाद जब वापस आकर देखा तो मटका खाली था। उसमें पानी नहीं था। हीरलबहन अपने आप पर हँसने लगी।

मेरे समझदार दोस्त, अब आप ही बताइए कि ऐसा क्यों हुआ होगा?

सेजल दो गमले लाई। उनमें तुलसी के पौधे थे। दोनों पौधे लम्बाई, चौड़ाई और ऊँचाई में एक समान ही थे। एक महीने के बाद दूसरे गमले का पौधा बड़ा हो गया, जबकि पहले गमले का पौधा अब भी इतना ही था, जितना एक महीना पहले।

**मेरे भोले-भोले भेजाबाज दोस्त! ऐसा कैसे हुआ होगा ? आप ही बताइए।**

### तर्क की लगाम, कल्पना के घोड़े

आप साइकिल पर स्कूल जा रहे हैं। रास्ते में देखा तो एक आदमी हाथ हिलाकर आपको रुकने का इशारा कर रहा था। आप रुके। उसने कहा कि बगलवाले गाँव में मेरा जाना जरूरी है। आपने उस आदमी को साइकिल पर बिठाया और पासवाले गाँव तक पहुँचाया। वहाँ जाकर आपको पता चला कि वहाँ एक जादूगर का कार्यक्रम होनेवाला है और वह आदमी उसका सहायक है। उस आदमी ने आपको जादू के खेल देखने का अनुरोध किया, पर पाठशाला पहुँचने में देरी हो जाएगी, यह सोचकर आपने मना कर दिया। उस आदमी ने सारी बात जादूगर को बताई। जादूगर ने खुश होकर आपको एक 'करामाती चश्मे' दिए और कहा कि, 'इसे पहनने से तुम सब को देख पाओगे और कुछ भी कर पाओगे, तुम्हें कोई देख नहीं पाएगा।' इसका असर एक हफ्ते तक रहेगा।



आप चश्मा लेकर वापस अपने गाँव की पाठशाला में आए। वहाँ से घर गए। दूसरे रोज़ नहा-धोकर आईने के सामने आपने चश्मे पहने। आईने में देखा तो सचमुच आप गायब हो चुके थे।

**अब आप हमें बताइए कि आप कहाँ-कहाँ जाएँगे और क्या-क्या करेंगे।**

पूरे दिन की पढ़ाई और खेल-कूद के बाद रात को आपकी आँख लग गई। नींद में आपने एक सपना देखा। आप घूमते-घूमते बहुत दूर निकल गए। आप नदी-पहाड़ों के अद्भुत सौंदर्य में लीन हो गए। आपको पता भी न चला और आप चलते-चलते जंगल में पहुँच गए। यकायक आपके सामने एक शेर आ गया। शेर को देखकर आपको होश आया। आप घबरा गए। मारे डर के आँखें बंद कर दीं। आपने ईश्वर को याद किया और कहा, “काश! मेरे पास पंखों की तरह पंख होते तो...!” तभी चमत्कार हुआ और आप के हाथ की जगह पंख ऊग आए। आप उड़कर वापस घर आए। आप बड़े खुश थे – जान भी बची और पंख भी मिल गए। सपना टूटा। आपने नींद से आँखें खोली। आपने पाया कि आपको हकीकत में हाथों की जगह पंख मिल गए हैं।

**मेरे परिन्दे दोस्त! अब बताइए कि आप कहाँ-कहाँ जाएँगे और क्या-क्या देखेंगे ?**

इस बार आपकी मजेदार और अनोखी कसौटी होनेवाली है। एक बड़ा जहाज़ आपको निर्जन द्वीप पर ले जानेवाला है। वहाँ केवल मिट्टी, कंकड़-पत्थर, पहाड़ और समुद्री पानी ही है। मेरे बुद्धिमान दोस्त! वहाँ एक हफ्ते तक सुख-चैन से रहने के लिए आप अपने साथ क्या-क्या ले जाएँगे - सूची बनाइए।

### मैं क्यों मानूँ ?

कुछ विज्ञापन में प्रकाशित खास विधानों को गौर से पढ़िए और उस पर वाद-विवाद कीजिए।

- (1) अब नए पैक में!
- (2) शौक बड़ी चीज़ है!
- (3) पहले इस्तेमाल करें फिर विश्वास करें!
- (4) यहाँ पेट्रोल ही नहीं, विश्वास भी मिलता है!
- (5) हम सिर्फ़ गहने ही नहीं बनाते, रिश्ते भी बनाते हैं!
- (6) पकाते हैं रसोई, परोसते हैं प्यार!




### अंदाज अपना-अपना

मेरे होनहार दोस्त! अब आप भाषा की पृष्ठभूमि पर कुछ खेल खेलनेवाले हैं। उदाहरण देखते जाइए और खेलते रहिए :

#### ● शब्द सीढ़ियाँ पूर्ण कीजिए :

(1)

(2)



- दिए गए वर्णों का उपयोग कर, शब्द बनाइए :

वर्ण - म र क न य

उदाहरण : मकान, नया, नामुमकिन

- दिए गए शब्द में से एक-एक शब्द हटाते जाइए और सार्थक शब्द बनाइए और उसका अर्थ लिखिए :

उदाहरण : भूचाल - भूकंप

भूल - खामी, गलती

भू - भूमि

(1) दोराहा (2) आराम (3) भारत (4) विवाद

- दिए गए वाक्य में से शब्द चुनकर, नए वाक्य बनाइए :

काजल ने देखा कि बिल्ली कुर्सी के नीचे बैठकर रोटी खा रही है।

उदाहरण : (1) बिल्ली कुर्सी के नीचे है। (2) काजल नीचे बैठकर रोटी खा रही है।

- निम्नलिखित परिच्छेद को पढ़िए और रेखांकित शब्दों का लिंग बदलकर परिच्छेद फिर से लिखिए :

लड़के ने कहा, “मैं तुम्हें अपने बचपन की घटना सुनाता हूँ। एक बार मैं जोश में आ गया और एक हिरन का कान तोड़ दिया। फिर घोड़ी की पूँछ इतनी जोर से खींची की उखड़ गई। बाद में मैंने मोर की गरदन मरोड़ दी और शेर का मुँह खोलकर उसके दाँत तोड़ दिए। आपको यकीन नहीं होता? घटना बिल्कुल सच है। आगे सुनिए आपको विश्वास हो जाएगा। मैंने जैसे ही हाथी की सूँड़ पर हाथ रखा कि दुकानदार ने मुझे दो थप्पड़ मारे और हाथ खींचकर मुझे खिलौने की दुकान से बहार निकाल दिया।”

### योग्यता विस्तार

- एक व्यक्ति एक संत के पास गया। उसने संत से पूछा, “मैं परमात्मा के किस स्वरूप का स्मरण करूँ? बताइए।” संत ने उसे नाम न देकर, निम्नलिखित पहेली कही। आप बताइए कि संत ने किसका स्मरण करने को कहा होगा?

अजा सहेली ता रिपु, उस जननी भरथार।

उस पुत्र के मित्र को, भज ले बारबार॥

[अजा - बकरी, रिपु - शत्रु, भरथार - पति]

- टी.वी. पर प्रदर्शित विज्ञापन आदि देखिए और उसके खास विधानों पर अपने साथियों के साथ चर्चा कीजिए :
- ‘यदि आप गाँव के सरपंच बने तो...!’ विषय पर अपने साथियों से चर्चा कीजिए एवं लिखिए।



## पुनरावर्तन-2

**प्रश्न 1. निम्नलिखित कविताओं का लयबद्ध गान कीजिए :**

- (1) बेटी      (2) धरती की शान

**प्रश्न 2. निम्नलिखित वाक्यों में योग्य विरामचिह्न का प्रयोग कर वाक्य फिर से लिखिए :**

- (1) पेड़ परोपकारी होते हैं  
(2) वह कितना अच्छा गाना है  
(3) छुट्टियों में आप कहाँ-कहाँ घूमने जाते हैं  
(4) गाँधी जी को हम महात्मा कहते हैं  
(5) वह पढ़ने में अच्छा है, खेलकूद में भी अक्ल है  
(6) जय जवान जय किसान लाल बहादुर शास्त्री ने कहा था  
(7) दशरथ राजा के चार पुत्र थे राम लक्ष्मण भरत और शत्रुघ्न  
(8) आश्विन दिन रात मेहनत करता है

**प्रश्न 3. निम्नलिखित शब्दों को उचित क्रम में रखकर अर्थपूर्ण वाक्य बनाइए :**

- (1) है का गुजरात पावागढ़ गौरव।  
(2) उपयोगी पेड़ में मानव-जीवन हैं।  
(3) चाहिए समय हमें खेलते रहना सावधान।  
(4) संगति की लोगों हमें चाहिए सज्जन करनी।  
(5) अच्छी अपनी हमेशा बात योग्य चीज-वस्तुएँ है जगह रखना।

**प्रश्न 4. निम्नलिखित परिच्छेद का मातृभाषा में अनुवाद कीजिए :**

सारी स्थिति स्पष्ट थी। प्रजापति ने कहा, “देवता ही श्रेष्ठ हैं। जानते हो क्यों? इसलिए कि इन्होंने सहकार की भावना से काम किया है। खुद भी खाओ और दूसरों को भी खिलाओ। जियो और जीने दो। वह थी इनकी विशेषता। इन्होंने बुद्धि से काम लिया। सूझ-बूझ दिखाई। वे आमने-सामने बैठ गए। एक-दूसरे के मुँह में लड्डू देते रहे, थोड़ी देर में थाल साफ़ कर दिया।”

**प्रश्न 5. निम्नलिखित अपूर्ण कहानी को अपने शब्दों में मौखिक एवं लिखित रूप में पूर्ण कीजिए :**

रामपुर नामक गाँव था। उस गाँव में भोलु नाम का एक लड़का रहता था। वह पढ़ाई करता था, एक दिन वह पाठशाला जा रहा था। रास्ते में उन्हें रेल की पटरियों को पार करना पड़ता था। उसने देखा कि रेल की पटरी एक जगह से उखड़ी हुई है।

भोलु ने सोचा कि इससे तो बड़ी दुर्घटना हो सकती है।

उसी समय रेलगाड़ी दूर से आ रही थी। भोलु ने उसे देखा। संजोग से भोलु ने उस दिन लाल कमीज पहनी हुई थी। तुरंत उसने सोचा....

**बच्चो, अब आप रेलगाड़ी को दुर्घटना से बचाइए।**

**प्रश्न 6. चर्चा कीजिए :**

जल ही जीवन है। क्यों?

**प्रश्न 7. आपने ( टी.वी. ) दूरदर्शन पर प्रसारित होनेवाले 'गम्मत गुलाल' जैसे हास्य के कार्यक्रम देखे होंगे। उसमें सुने हुए चुटकुलों में से किसी एक को अपनी भाषा में लिखिए।**

**प्रश्न 8. सवाल हमारे, जवाब आपके और हँसी सबकी। दिए गए प्रश्नों के ऐसे जवाब दीजिए कि मुस्कान के मोती बन जाएँ :**

- (1) सूर्य न निकले तो क्या होगा?
- (2) बारिश के बाद बिजली क्यों होती है?
- (3) अंग्रेजों ने भारत में पहला कदम रखा, फिर क्या किया?
- (4) दादाजी के सिर के बाल सफेद और मूछों के बाल काले क्यों हैं?

**प्रश्न 9. ( अ ) निम्नलिखित विधानों का काल पहचानकर  में लिखिए :**

- (1) बाग में कोयल बोलती है।
- (2) धारा ने अपना गृहकार्य पूर्ण किया।
- (3) मैं पूरी लगन से पढ़ूँगा।
- (4) मिट्टी से खुशबू आ रही है।
- (5) बाढ़ के कारण कई मकान गिर पड़े।
- (6) मैं डॉक्टर बनूँगा।

<input type="text"/>
<input type="text"/>
<input type="text"/>
<input type="text"/>
<input type="text"/>
<input type="text"/>

**( ब ) निम्नलिखित शब्दों से उदाहरण के अनुसार वर्तमानकाल, भूतकाल और भविष्यकाल का एक-एक वाक्य बनाइए :**

**उदाहरण : पढ़ना :** (1) वर्तमानकाल : मैं पढ़ता हूँ।

(2) भूतकाल : मैं पढ़ता था।

(3) भविष्यकाल : मैं पढ़ूँगा।

(1) खेलना    (2) लिखना    (3) दौड़ना



## स्व-अध्ययन

- इस पहेली को ध्यान से देखिए । इसमें देश की ऐसी नौ प्रांतीय भाषाओं के नाम हैं, जो अपने-अपने प्रांतों में सर्वाधिक प्रयोग में लाई जाती हैं । खोजिए और बताइए, वे भाषाएँ कौन-कौन सी हैं और किस प्रदेश की हैं ?

